

గడియారం

సాయంత్రం హాస్పిటల్ డ్యూటీ అయాక యింటికి చేరుకునే సరికి మనోమోహినికి శరీరమూ మనసూ కూడా అలసటతో వాలిపోతున్నవి. వేడిగా ఒక కప్పు కాఫీ త్రాగి వచ్చి లాన్లో కూర్చున్నది. ఇంటికి అవతల ప్రక్కన పిల్లలు ఆడుకుంటున్న గోల వినిస్తున్నది. ప్రక్కింటి వేపాగారి పిల్లలు కూడా వచ్చినట్లున్నది. వాళ్ళకి తెలుగు బాగా తెలుసు.

‘మనం.....మనం.....బరం.....పురం’ అంటూ సరదాగా అరుస్తున్నారు.

మనసులోని ఏ లోతుల్లోనో ఒక స్మృతి - తియ్యని తెనుగు స్మృతి కదిలింది.

కాని కేకలు పెడుతూ అరుస్తున్న ఆ పిల్లల్లో ఏ స్మృతి కదలదు :

‘మనం’ ‘మనం’ ‘బరం’ ‘పురం’

అర్థంలేని మాటల కూర్పు.

అర్థంతో పనిలేకుండా ఒకర్నొకరు చూసుకుంటూ విరగబడి నవ్వు కునే పిల్లలాగా, ఏమి ఆట ? ఎంత బుద్ధిలేని నవ్వు ! అనుకుని నవ్వు కుంది. పిల్లల కేకలు, ఉత్సాహం మనసులోకి ఇంకుతున్నకొద్దీ అలసట పోయి మనసు తేటపడింది. ప్రశాంతత వచ్చింది.

ఎదురుగా తీగలో పూర్తిగా వికసించి, చల్లని గాలిలో మెల్లగా పూగుతున్న పువ్వు.

ఒక పరిస్థితినుంచీ ఒక తరం పుడుతుంది. ఒకే తరానికి చెందిన అందులోని ప్రతిమనిషీ ఒక వ్యక్తి. వారి జీవితంలోని వికాసం వారు సాధించుకోవలసిన ప్రత్యేకత. వారి జీవిత పరమార్థం.

ప్రపంచం ఒక నందనవనం. అందులో ఎన్నోరకాల చెట్లు. ఎన్నో రకాల పూలు.

అన్నీ ఒక మట్టిలోంచే పుట్టివుండవచ్చు. కాలం తీరినప్పుడు, వాడిపోయి నేలకు రాలిపోయినప్పుడు అదే మట్టిలో కలిసిపోవచ్చు. కాని అది సాధించుకున్న 'పువ్వుదనం', దాని వ్యక్తిత్వం మట్టిలో కలవదు ! ఆ మట్టి ఎలా అనాదో, యీ జీవితం కూడా అలా అనాది !

ఇంతవరకూ అనుకోగానే మనోమోహినికి ధర్మ అక్కయ్య జ్ఞాపకం వచ్చింది. చిత్రంగ ధర్మకూడా యిలాగే అంటుంది. కాని జీవితం అంటే ఆవిడకి హృదయ సంబంధి. అందులో అనుభూతి వుండొచ్చుగాని ప్రగతిలేదు. మనోమోహినికి జీవితం మనోసంబంధి. మేధాసంబంధి. 'నేను ఆలోచించగలను. కనుక నేను ఉన్నాను' అన్న దెర్బారై ఆమె ప్రపంచానికి ఆద్యుడు. అతనితో ప్రగతి ప్రారంభమైంది. న్యూటన్, డార్విన్, మార్క్స్ మొదలుగా శాస్త్రజ్ఞులు ప్రపంచ స్వరూపాన్ని, దాన్ని నియమిస్తున్న సూత్రాల్ని కనిపెట్టటం నిర్వచించటం ప్రారంభించాక మనిషి, ప్రపంచమూ కూడా మారిపోయారు. ఈ రహస్య చేదనతో మనిషికి లభించిన మహా త్తర శక్తికి చిహ్నం యిప్పటి సాంకేతిక ప్రగతి. ఇది హేతుయుగం, శాస్త్రయుగం. ఇప్పుడు మనిషి తనను గురించి తాను తెలుసుకోవాలంటే తగిన శాస్త్రగ్రంథం వెతుక్కుని

చదువుకుంటే తెలిసిపోతుంది. తోచటం, అన్నిచటం, హృదయం చెప్పటం — ఇది చీకటిని ఆరాధించే అశాస్త్రీయ, అవాంఛనీయ, తిరోగ మనశీల పద్ధతి. నిజమే, ఒకప్పుడు హృదయం రాజ్యం చేసింది — అనేక యుగాల మానవ అనుభూతికి ప్రతినిధినంటూ, జీవితంలోని మహా త్తర సత్యానికి, సౌందర్య రహస్యానికి మార్గాన్నంటూ. కాని ఆ సత్య మేదో ప్రకృతిలో నియమ రూపంగా వుంది, అంతే ! వెనుకబడ్డ ప్రాచ్య దేశాలూ, ధర్మలాంటివాళ్ళూ యింత విస్తృతమైన సత్యం కోసం ఒక చిన్న గుండెలోని చీకట్లో వెతుక్కోబోతారు ! ఇన్ని యుగాల మానవ యత్నానికి ఫలితం యీ మేధస్సు, యీ విజ్ఞానం !

ఎదురుగా టీసాయ్ మిద తనకారోజు పోస్టులో వచ్చిన ఉత్తరం తెచ్చిపెట్టారు పిల్లలు. అది ఇండియానుంచి, ధర్మ దగ్గరనుంచీ వచ్చింది. ఏమి వ్రాసిందో చదవాలన్న ఆత్మత, ఉత్సాహం లేవు మనోకి — తమ యిద్దరి మధ్య సంబంధం ఏనాడో తప్పిపోయింది.

అమెరికా వచ్చిన మొదట్లో మనో ఒక చోటినుండి పీకి మరో చోట నాటిన మొక్కలా బాధపడింది. తన మూలం ఎక్కడో ఇండి యాలో వున్నట్లు భావన. ఎప్పుడో ఒకనాడు తిరిగి ఇండియాకు వెళ్ళి, అక్కడ తనవారి మధ్యన గొప్పగా, మంచి హోదాలో వుంటానన్న ఊహలో ఊరట పొందేది. తరచుగా అక్కకీ, అమ్మకీ ఉత్తరాలు వ్రాసేది. రెండేళ్ళకోమాటు వెళ్ళి చూచి వచ్చేది. కాని క్రమంగా ఆ బాధ చల్లారిపోయింది. పిల్లలు యిక్కడే పెరిగి పెద్దవాళ్ళవుతున్నారు. వాళ్ళకి తెలుగుభాషతో కొంత పరిచయం వుంది. కాని తెనుగు దేశంతో లేదు. అమ్మ చనిపోయింది. ఇండియాకు వెళ్ళి అయిదేళ్ళయిపోయింది. ఇప్పుడు వెళ్ళాలంటే నీరసం. 'ఎప్పుడో వెళ్దాలే, ఒకసారి' అనిపిస్తుంది. ప్రయాణం బరువుగా తోస్తుంది.

ఎన్నడో ఒకసారి బాల్యస్మృతులు అప్రయత్నంగా, స్మృతుల కుండే తియ్యదనంతో వెలికివస్తాయి. కాని ఆమె మనసు వాటిని విసుగ్గా తిరస్కరిస్తుంది.

అక్కడ కాలంలో కదలిక లేదు. మానవ ప్రయత్నానికి విలువ లేదు. అది మనిషి శక్తిని కబళించివేస్తుంది. ధర్మ ఫిజిక్స్ బి.యస్సి. చదువుకుంది. అది చదువుకాదు - పెళ్ళయ్యేదాకా కాలం గడవటం. మామయ్యని పెళ్ళిచేసుకుని, పల్లెటూళ్ళో యింట్లో కూర్చుని, అమ్మమ్మ గడిపిన జీవితాన్ని పూజలు నోముల దగ్గర్నుంచీ తూచా తప్పించకుండా గడిపేస్తోంది : తాను కాలగర్భంలో, ప్రగతితో పనిలేని నిశ్చలతత్వంలో వున్నాననుకుంటూ నిశ్చింతగా కాలం గడిపేస్తోంది :

ఇండియాలో వుండేదల్లా అసమర్థత, పేదరికం, మురికి, వంచన. ఎన్ని తరాలు గడిచినా ఆ జీవితం అలానే సాగుతూ వుంటుంది - ముఖ్యంగా గ్రామాల్లో. అక్కడ మార్పు అనేది కానరాకుండా బహు నెమ్మదిగా, బహుదొంగగా ప్రవేశించాల్సిందే. అక్కడి 'బుడ్డాడు' 'ఎంకి గాడు' కావచ్చు. క్రమంగా 'ఎంకడు' కావచ్చు. పేరు ఏదైనా వాడు ఉదయమే పాలు పిండాక గొడ్ల చావడి పూడ్చి చద్దన్నంతిని బలిసిన బర్రె మీద తాపీగా నవారీచేస్తూ గొడ్లు తోలుకుపోతాడు. తాటికాయల కాలంలో గొడ్లని ఎక్కడో ఒదిలేసి దొరికినన్ని తాటిగెలలు కొట్టుకుని ముంజెలు తిని కడుపునొప్పని మూలుగుతూవచ్చి పనికి నాగా పెడతాడు. గృహిణులు బియ్యం, పప్పుల్లో వర్తకులు కలిపిన రాళ్ళను చెత్తను ఏరుకుంటూ గంటలు గడుపుతారు. ఎండిన తాటాకుల్ని, తాటిమట్టల్ని సద్వినియోగం చెయ్యటానికి వెనకదొడ్లో ఆరుబయట పొయ్యిపెట్టుకుని స్నానాలకు వేడి నీళ్ళు, వంటలు అన్నీ ఆ మంటమీదే కానిస్తారు. వానజల్లులు దిగుతా

యేమోనని ఆదుర్దాగా ఆకాశం దిక్కుకు చూసుకుంటూ వుంటారు. ఇంటి కప్పులమీద కూర్చున్న 'ఇనుపముక్కు' కాకులు పొయ్యిమీద గిన్నెలో కుతకుత ఉడుకుతున్న అన్నాన్ని ఎవరూ లేనప్పుడు నోటినిండా చిక్కించు కుని, మింగిపారేస్తుంటే 'హూత్, హూత్' అంటూ సైరన్లలా అరుస్తుంటారు. దొడ్లో ఒక మూలన ఎడ్లకోసం ప్రొద్దుట్నుండీ సాయురత్రం వరకూ ఉలవలు తంపట్లో తాపీగా వుడుకుతూ వుంటాయి. నేలబావి లోంచి జీతగాడు వందకడవల నీళ్ళు తోడి తొట్లు నింపుతాడు. తెల్లవారక ముందే రైతుల యిళ్ళలోంచి అరగంటసేపు కవ్వంతో మజ్జిగ చిలుకు తున్న శబ్దం వినవస్తుంది - ఇది అక్కడి ఇరవయ్యో శతాబ్దం. ఇంతకు ముందు లేనిది, యీ పదేళ్ళలో వచ్చిన గొప్పమార్పు - వారాని కోరోజు ఒక కాంపౌండరు మందులు తీసుకొచ్చి కోరినవాళ్ళకు ఇంజక్షన్లు యిచ్చి పోతూవుండటం. ఇంకో పాతికేళ్ళకి ఆ వూళ్ళోకి ఒక నిజం డాక్టరు రావచ్చు. మరో యాభై ఏళ్ళకి ఒక సినిమాహాలు రావచ్చు. కాని ఇప్పుడప్పుడే కాదు.... నెమ్మదిమీద.... భవిష్యత్తులో ఎప్పుడో ఒకనాడు....

ఈ చచ్చుదనం మనోకి ఊపిరాడనివ్వదు. 'నేను' ఏమిటో చెయ్యాలి, చేస్తాను : చదువుకుంది. డాక్టరైంది. అమెరికా వెళ్ళింది. డబ్బు, వస్తువులు, సుఖం సంపాదించింది.

మనోకి చిన్నమ్మమ్మ కొడుకు రాము మామయ్య. వాళ్ళు పట్నంలో వుండేవాళ్ళు. ధర్మ, మనో చిన్నప్పుడు తరచు వారింటికి వెళ్ళేవారు. రాము మామయ్యంత వ్యర్థజీవి మరెవరూ వుండరు : ప్రయత్నం అనేది ఆతని డిక్షనరీలో లేదు. జీవితాన్ని మహా తేలిగ్గా తీసు కుని బ్రతికాడు. చిన్నప్పుడు బడికి పంపిస్తే రోజూ బడికెళ్ళాడు గాని చదువుకోలేదు. పెద్దయ్యాక ఇంట్లో ఎవరే పని చెప్పినా తాపీగా చేసు కుంటూ పోయేవాడు. చిన్నపిల్లల్లో ఆడుకుంటూ వాళ్ళకి కాగితాల రాకెట్లు,

పడవలు, లాగులు, గిర్రున తిరిగే చక్రాలు, గాలిపటాలు చేసిపెట్టేవాడు. అతని భార్య ఏడుచుంటూ, పోట్లాడుతూ యింట్లో వంటపనీ, పైపనీ చేసేది. మనోకి యీ పిచ్చిమామయ్యని చూసినా, నిత్యం అతని మొహంలో కనిపించే నవ్వు చూసినా ఎగతాళి, చిరాకు, కోపం వచ్చేవి. చిన్నమ్మమ్మ దుడ్డుకర్ర తీసుకుని ఆ మామయ్య నెత్తిమీద ఒక్కపెయ్యాలనిపించేది. ఒక్కోసారి వెనకనుంచి తోసేది, కొట్టేదికూడా. ఆ మామయ్య జీవితంలో చెప్పకోదగ్గ ఘనకార్యం ఒక్కటే చేశాడు. ఒకనాడు పిల్లలందరినీ చుట్టూ కూర్చోపెట్టుకుని 'పిల్లలూ, నేను ఒచ్చే దశమినాడు మధ్యాహ్నం ఒంటిగంటకు దేవుడిదగ్గరకు పోతాను' అన్నాడు. పిల్లలకి ఉత్సాహం వచ్చింది. 'నిజం?' అన్నారు. 'నిజం' అన్నాడు మామయ్య గంభీరంగా. ఇంకొంచెంసేపు రెట్టించి పిల్లలు ఆ మాట పూర్తిగా మరచిపోయారు. వారం రోజుల తర్వాత, ఆ రోజు దశమి - మధ్యాహ్నం ఒంటిగంటకు అలాగే గోడ కానుకుని కూర్చుని పిల్లల ఆటలు చూస్తూ కళ్ళుమూసుకుని ప్రక్క కొరిగిపోయాడు. దాన్నో పిచ్చి మామయ్య వ్యర్థజీవితం ఆఖరై పోయింది. ఆ మామయ్యని తల్చుకుంటే యిప్పటికీ జాలి, విసుగు, కోపం కలుగుతాయి మనోకి.

ధర్మలో మహా చీకాకు కల్గించే మరోగుణం - భూమిమీద నివసిస్తూ ఎప్పుడూ ఆకాశాన్ని చూస్తూవుండటం. అతీంద్రియత గురించి, అద్వైతం గురించి మాట్లాడుతూ వస్తువుల కోసం వెంపర్లాడటం. కేవలం తుచ్చమైన డబ్బుకోసం, కోరికల కోసం పరదేశానికి అమ్ముడుపోయినట్లు తనని చిన్న చూపు చూసిన ధర్మకి ఆ పరదేశపు వస్తువులమీద ఎంత వ్యామోహం! ఇక్కడి బట్టలు, మిక్సర్, టేప్ రికార్డర్, పెన్నులు, పిన్నులు, హోల్డాలు, డిన్నర్ సెట్టు - అన్నీ కావాలి!

వాళ్ళ జీవితానికీ, మాట్లాడే మాటలకీ ఎక్కడా పొంతన వుండదు. ఆ వేదాంతం వాళ్ళ జీవితంలోని అప్రయోజకత్వానికి భాష్యం చెప్పుకునే ప్రయత్నంగా కూడా వుంటుంది. అసలు ఈ వేదాంతం గురించి చాకలి సుబ్బడికి తెలిసినంత మరెవరికీ తెలియదు ! అని నవ్వుకుంటుంది మనో. ఎవరై నా ఏదై నా విషయాన్ని పూరికే సాగలాగినా, విసుగు పుట్టించేట్లు నసుగుతున్నా 'ఆమెదంతా అదొక అద్వైతం' అని విసుక్కుంటాడు సుబ్బడు.

ధర్మ ఉత్తరం చదవకుండానే అందులో ఏముందో మనోకి తెలుసు. ఒకటి, అరా కోరికలూ చాల అద్వైతమూ వుంటాయి. అటువంటి అద్వైతం మనోకి గిట్టదు !

ఒకసారి ధర్మ గై గ్రెండర్ కావాలని అడిగింది. అది కొంటూంటే భర్త వినోద్ అడిగాడు : 'ఇండియాలో ఏ. సీ. కరెంటు కదా. డీ. సీ. గై గ్రెండర్ కొంటున్నావేం ?' అని. 'ఇప్పుడు దానికోసం ఎక్కడ వెదుకుదాం ? టైం లేదు. కావాలంటే ట్రాన్స్ ఫార్మర్ కొనుక్కుంటుంది' అని కొనేసింది. దానికి ట్రాన్స్ ఫార్మర్ ధర్మకి ఒక పట్టాన దొరకలేదు. ఆఖరికి ఒక పంజాబీవాడు వంద రూపాయలకి ఒకటిచ్చాడు. ఇంటికెళ్ళి దాన్ని పుపయోగించగానే గై గ్రెండర్ మోటార్ కాలిపోయింది. అప్పణ్ణుంచీ ధర్మ అద్దాల అల్మారాలో ఒక గై గ్రెండరూ, ఒక ట్రాన్స్ ఫార్మరూ అలంకారాలుగా నిలిచాయి. వాటిని చూసినప్పుడల్లా నవ్వుతుంది మనో. 'నీవు చేసిన ఘనకార్యమే' అంటుంది ధర్మ నిష్ఠూరంగా. మనో మరింతగా నవ్వుతుంది.

తమ కిద్దరికీ సంబంధం ఎక్కడుంది ?

టీపామ్ మీదున్న ఉత్తరం అందుకుని తాపీగా చదవటం ప్రారంభించింది.

మనో,

ఈ మధ్యన కొంతకాలంగా నాకు ఒంట్లో బాగుండటం లేదు. చాలా బలహీనమైపోయాను. మొన్ననే హైదరాబాద్ లో డాక్టర్లు యిక్కేమియా అని తేల్చారు. అందుకని నేను దుఃఖపడి పోవటంలేదు కాని ఎంత అకస్మాత్తుగా వచ్చింది ! శరీరధారులు ఎప్పుడో ఒకనాడు శరీరం వదిలి పెట్టాల్సిందేననుకో అయినా ఏమిటోగా వుంది.

వింత ఏమంటే యిప్పుడు నాకు మామయ్యని గురించి గాని, పిల్లల్ని గురించి గాని, చెల్లెల్ని గురించి గాని ఆలోచన లేదు.

ఇక్కడ యీసారి ఎండాకాలం ఎంత మాడ్చేసిందనుకున్నావ్ ! ఈ వేడి తాపమూ ఒకరోజున అంతమైపోతాయన్న ఆశ పోయింది. ఈ మంటల్లో భూమి నిలవదనిపించింది. ఇంత నరకంలోనే నాలుగు రోజుల క్రిందట బంగాళాఖాతంలో వాయుగుండం పుట్టింది. ఇవాళ అంతటా చల్లదనం, ప్రశాంతత ! ఈ తడిసిన నేల, వానలో నానిన పెంకుటిళ్ళు, వర్ష ధారల్లోంచి జీవశక్తిని పుంజుకుని నిగారింపు తెచ్చుకున్న కొబ్బరాకులు, తనిసిన ప్రకృతి ఏదో హాయిలోకి ఒరిగిపోతున్నట్లు స్పష్టత, ఇదంతా వాదిలిపోవాలని దిగులు. పిచ్చి అనిపిస్తోందా ?

మరో విషయమేమంటే నాన్నగారిది పాతది బంగారుపూత పూసిన వెస్టెండు జేబు గడియారం నాదగ్గర వున్నది. ఇప్పుడా బంగారుపూత పోయింది. కాని నాన్నగారి దగ్గరున్నప్పట్లాగే బాగా తిరుగుతున్నది. దాన్ని నీకు పంపిస్తున్నాను. కావాలంటే డయల్ తీసి బంగారుపూత వేయించుకో.

సరే, యిహా వుంటానేం. నాకు మనసు ఒకరకంగా వుండటం లేదు. ఏమిటో యిక్కడ నేను చెయ్యాలన్న పనులు మిగిలిపోతున్నట్లు ఏమిటో మరచిపోతున్నట్లు కొంచెం గాబరాగా వుంది. ఉంటా మరి. నీవు బాగున్నావా ?

ఆశీస్సులతో,

ధర్మ.

ఉత్తరం మడిచి టీపామ్మీద పెట్టేసి కళ్ళు మూసుకుంది మనో. కళ్ళల్లోంచి నిశ్శబ్దంగా నీళ్ళు ధారకట్టాయి.

ధర్మకి వయస్సు నలభై దాటింది, అంతే. ఇలాంటి జబ్బులు అక్కడ త్వరగా కనుక్కోరు. ఆంపిసెల్లిన్ లూ, క్లోరోమైసిటిన్ లూ అయ్యాక తీరిగ్గా కనుక్కుంటారు ... ఇహ ఎన్నాళ్ళుంటుంది ధర్మ !

ఈ హఠాత్సంఘటనతో ఆమె మనసు మూగవోయింది. ఏవో అంతర్లోకాల్లోకి విరుచుకుపడిపోయింది. తన జీవితం తనది కానట్లు తన చదువు, వుద్యోగం, దేశాంతరవాసం, సంసారం అంతా మిథ్య అయినట్లు అనిపించింది. అక్కడి మారనిలోకం, కదలనికాలం, పంటచేలు, తాటి చెట్లు, పెంకుటిళ్ళు, తన వాళ్ళందరూ కాలి మసైపోయిన స్మశానం అన్నీ కళ్ళముందు మెదిలాయి. జీవితంలోని సత్యం యింతేనా ? యింతేనా ? అంటూ మనసు మూలిగింది.

తెల్లని గుండ్రని ముఖంమీద తీరైన నల్లని అంకెలు, చుట్టూ మెరిసే బంగారురంగు. చాల శుభ్రంగా, చాల అందంగా, చాల హుందాగా నాన్నగారిలా కన్పించేది ఆ వాచీ. నాన్నగారు పోయినప్పుడు

జ్ఞాపకచిహ్నంగా దాన్ని తీసుకుందామనుకుంది మనో. ధర్మ తీసేసుకుంటుందేమోనని అనుమానం. నేరుగా వెళ్ళి బీరువా తెరిచి వాచీ మామూలుగా వుండేచోట చూసింది. అది అక్కడలేదు. ధర్మ ముందే తీసేసుకుంది !....ఆ క్షణంలో ధర్మమీద ఎంత అసహ్యం, పగ పుట్టాయో ! అప్పటినుండి యిప్పటివరకూ అక్క అన్న ఆప్యాయత కలగలేదు.... ఇప్పుడా వాచీని యిచ్చేస్తానంటోంది ధర్మ :

ఎప్పటి వాచీ !

అది నాన్నగారున్నప్పటిలాగే వున్నట్లు, అలాగే తిరుగుతున్నట్లు ధర్మకి కనిపిస్తోంది.

కాని అది ఎంత కాలాన్ని మింగేసింది !

ధర్మ యిహ తనకు కనబడదు.

అంత సన్నిహితులమధ్య చివరి వీడ్కోలు యింత నిశ్శబ్దంగా వుంటుందని నమ్మకం కలగటంలేదు మనోకి.

ఎదురుగావున్న తీగెలో పూర్తిగా వికసించి వంగి వేళ్ళాడుతున్న పువ్వు చూస్తుండగానే మరింత వాలి తీగనుంచీ విడివడి గాలిలో తేలు కుంటూ క్రమంగా క్రిందికి దిగి మట్టిని తాకి స్వస్థత పొందింది. ఆ పువ్వు పరిణతి, దాని లక్ష్యం, దాని సత్యం ఆ మట్టితోనే ముడిపడి వున్నాయా? జీవితానికి సార్థకత జీవించడమేనా ? ఏమీ సాధించాల్సిన అవసరంలేదా ? అనంతమూ, సంకీర్ణమూ, అభేద్యమూ అయిన జీవితంముందు మానవ ప్రయత్నం అల్పమేనా ?

వినోద్ కారు లోపలికి వచ్చింది.

చీ, చీ. ఏమిటీ బేలతనం ? అనుకుని కళ్ళు తుడుచుకుంది మనో.

వినోద్ వచ్చి ప్రక్కన కూర్చున్నాడు.

“ఏమిటలా వున్నావ్, మనో ?” అన్నాడు.

లెటర్ తీసి అతని కిచ్చింది.

అంతా చదివి నిండైన సానుభూతితో అన్నాడు: ‘మనం ఏమైనా సహాయం చెయ్యగలమా, మనో ?’

అతనివేపు కృతజ్ఞతతో చూసి తల అడ్డంగా ఆడించింది. అవును చెయ్యటం ఇప్పుడు తాము చెయ్యగలిందేమీ లేదు :

‘వాచ్ ఏమిటి ?’ అడిగాడు వినోద్.

‘ఆ, పాతవాచ్. ఒక పాత పాకెట్ వాచ్’ అన్నది మనో. ఆ వాచ్ చుట్టూ అలబడ్డ అనవసరపు భావబంధాలూ, ఘర్షణలూ అకస్మాత్తు గా ఛేదించుకుపోయాయి.

ఆమె మనసులో అప్పుడే ధర్మ చచ్చిపోయింది. స్మశాన వైరాగ్యం కూడా అనుభవించేసింది. అంతా ఒక స్మృతిగా, అందరాని చోట నిలిచిన చిన్న బరువుగా ఆఖరై పోయింది :

తన రాగద్వేషాల్ని తీర్చి నెమరువేసుకుంటూ, తనకి తానే కితకితలు పెట్టుకునే సోమరిబుద్ధిలేదు మనోకి :

సైకియాట్రీ పుస్తకాల్లో ఆరోగ్యవంతమైన మనస్సు గొప్ప దుఃఖం నుంచీ ఎంత సమయంలోపుగా కోలుకోవాలో వ్రాసి వుంటుంది.

దుఃఖపడి ఏమి సాధించగలం :

ఇంట్లోకి పోయి దైనందిన కార్యక్రమం ప్రారంభించింది మనో

